

ముందున్న ఇందుబింబం

“వ్విూకేంరా. మీతరంవాళ్ళు చాలా అదృష్టవంతులు” అంటూన్నాడు
తాతయ్య రెండు మూడు రోజులనుంచీ. మనసులో ఏమిటో
చాలా దూరాలోచన చేస్తేగాని ఆయనట్లా మాట్లాడడని సూర్యానికి తెలుసు.
కాని ఆయనతో వివరంగా మాట్లాడటానికి అతనికి మనస్కరించటంలేదు.
ఎన్ని మాటలు చెప్పినా, ఎన్ని ఊహలు చేసినా, కొత్త తలానికి పాతతరా
నికి, ఎడమూ, సంఘరణా, ఎన్నడూ వుంటూనే వుంటాయి. వాద వివా
దాలవల్ల తేలే సంగతికాదు ఇది. పాతతరంవాళ్ళు ఎంతముందుకొస్తున్నా
మని చెప్పినా, కొత్తతరంవాళ్ళు నిబ్బరించుకొని, నిలదొక్కుకున్నా.
మార్పు కొత్తతరంలో కొట్టవచ్చినట్లు కనపడవలసిందే.

పాతతరంలో కొత్తను గౌరవించే కుటుంబం తమదీ. ఆ తరం
వాళ్ళలో ఆడపిల్లలు చదువుకోవటం, వయస్సు బాగా వచ్చినతరువాత

పెళ్ళిళ్ళు మొదలైన అన్ని విషయాల్లోనూ, ఇతరులకన్నా ముందుగా వున్నారు. కాని ఇప్పుడు తాను శకుంతలను చేసుకుంటానంటే - ఎవరికీ సమ్మతంగా లేదు ఇంట్లో ఎందుకనో !

తాతయ్య, తనతరం రోజుల్లో యధాశక్తి సంఘ సంస్కర్తలను పొగడటమూ, వాళ్ళ ఆశయాలను ప్రచారం చెయ్యడమూ చేస్తూనే వుండే వాడు. అయితే ఆయనది భోగప్రవృత్తి కావటంవలన, తక్కిన విషయాలను ఎక్కువగా పట్టించుకోలేదు. వంద ఎకరాలు, తాత తండ్రులు ఇచ్చిపోతే, గుర్రప్పందాలకు, షేకాటలకు, పాతికముప్పై ఎకరాలు పోగొట్టాడు. బ్రాహ్మ సమాజంపేరున పాడుసనులు చేయటానికీ, లలిత కళలనూ, నాటక రంగాన్నీ పుద్ధరించేపేరున, చెడు తిరుగుళ్ళు తిరగటానికీ ఆయన వెనుకడుగు వేయలేదట. ఇప్పుడాతనువు బాగా ముసలిదై పోయింది. మరింకా మనసులో ఏమాలోచనలున్నాయో.

ఎప్పుడైతే శకుంతలను తాను చేసుకోవటం ఇష్టంలేదని, ఇంట్లో వాళ్ళంతా, ఆడామగా, అక్కలూ, చెల్లెళ్ళూ, అన్నలూ, వదినలూ, అమ్మానాన్నా, స్పష్టంగా చెప్పారో, పోనీ తాతయ్య మూడు తరాలను చూసిన వాడు, ఏడుపదుల వయస్సు వెళ్ళినవాడూ, తన కళ్ళముందే ఎన్నెన్నో మార్పులు, నమ్మలేని సంగతులు నిజాలు కావటం చూసినవాడుకదా, అని ఆయనతో ప్రస్తావిస్తే, ఆయన బాగా పండిపోయిన అనుభవంగల నక్కలా నవ్వి 'నాయనా జీవితంలో సుఖపడదలచుకుంటే తల్లిదండ్రులు చెప్పినట్లు వినటంకన్నా రాజమార్గంలేదు. వయసులోని రక్తపు పొంగువలన ఏవీచేవిటో ఘనకార్యాలు గూర్చి ఆలోచిస్తారుగాని, జీవితంలో సుఖపడటం కన్నా లక్ష్యం ఇంకొకటిలేదు అని తెలుసుకుంటే, ఆవిధంగానే ప్రవర్తించాలి ఎప్పుడూ' అని ఉపన్యాసం మొదలుపెట్టాడు. తనకు చాలా అసహ్య

మేసింది. అప్పటినుండే ఎవరితోటీకూడా మనఃస్ఫూర్తిగా మాట్లాడటం లేదు సూర్యం. తారతమ్యం ఉండవచ్చునుగావి, యీ మనుషులందరూ దొంగలే, స్వార్థపరులే అనిపించింది సూర్యానికి.

‘ఇవాళ ఆదివారం. శకుంతలని తప్పక ఎగ్జిబిషన్ కు తీసికెళ్ళాలి’ అని నిద్రలేస్తూనే సూర్యం జ్ఞాపకం చేసుకున్నాడు. ఉదయకాలపు ఎండ మనోహరంగా వుంది. ఆవరణలో గులాబిపూలు పూసివున్నాయి. శకుంతల తమ ఇంటికి వచ్చినప్పుడల్లా ఓ పువ్వుకోసి ఇచ్చేవాడు. ఆమె అందంగా అందుకునేది. చాలా సంతోషం ప్రకటించేది. ఆ సంతోషంతో జాలికూడా తొణికిసలాడేది. ఇంట్లోవాళ్ళందరికీ, తాను శకుంతలతో స్నేహం చేయటమూ, చనువుగా ఉండటమూ ఇష్టమే. పెళ్ళి చేసుకోవటం ఇష్టంలేదు. ఇది ఎంత ఆన్యాయం. వరండాలో ఎండపొడ పడేచోట నిల్చుని కాఫీత్రాగుతున్నాడు సూర్యం. తాతయ్య సిగరెట్ వెలిగించుకొని అతే వచ్చాడు. మళ్ళీ పాతపాతే అందుకున్నాడు “సూరీ మీ తరంవాళ్ళు చాలా అదృష్టవంతులోమ్. మా రోజుల్లో ఇంతింత పెద్ద ఉద్యోగావకాశాలూ, ఇంతింత పెద్ద జీతాలూ, ఇన్ని కార్లు, ఇంత డబ్బూ వుండేదికాదోమ్. అవన్నీ ఆలా వుంచు. ఇన్నిన్ని చదువులూ వుండేవికావుగా !”

సూర్యానికి ముసలాయనపట్ల ఏమీ ప్రసన్నంగా లేదు మనసు.

“మీ రోజుల్లో సంఘ సంస్కారమూ, భోగంవాళ్ళూ, స్వతంత్రోద్యమం వుండేవిగా” అన్నాడు సూర్యం వెటకారంగా.

“నిజమే ననుకో. అవన్నీ లాభపడినవాళ్ళకే లాభించాయి. అందరూ, ఎక్కడ బాగుపడ్డారు. ఇంకా చాలామంది చెడిపోయారునే చెప్పాలి.

అస్తులు పోగొట్టుకున్నవాళ్ళూ, జైళ్ళకిపోయి ఆరోగ్యాలు పాడుచేసుకున్న వాళ్ళూ, లెక్కలేనంతమంది.”

సూర్యానికి కోపం వచ్చింది. బాగుపడటమంటే, ఇతరులను చెడగొట్టి సంపాదించటమే అని తాతయ్య అర్థం. కంట్రాక్టులు సంపాదించటం, మంత్రులచుట్టూ తిరగటం, ప్రయోజకత్వమూ, తెలివితేటలూ, తాతయ్య దృష్టిలో.

“మీకేంటా ! ఇంకా పదేళ్ళలో విహారాలు చెయ్యటానికి మీరు చంద్రమండలానికికూడా వెళ్ళవచ్చును. నాయనా మా తరంవాళ్ళ కా అదృష్టం లేదుగదా-”

ఇప్పు డర్థమైంది సూర్యానికి తాతయ్య తాపత్రయం. తా నిప్పుడు కాస్త చిన్నవాడై వుంటే, చంద్రమండలానికికూడా వెళ్ళి, అక్కడేవో నిర్వాకాలు చెయ్యాలనిపిస్తున్నది.

“ఇప్పుడు నువ్వు శరభరాజుగా రమ్మాయిని చేసుకుంటావన్నకో, ఆ అమ్మాయిని తీసుకుని, చంద్రమండలానికే హనీమూన్ కి వెళ్ళవచ్చును. లక్షరూపాయలు ఖర్చయినా, ఆయన భరించగల సమర్థుడు. ఆయనకు ఒక్కతే అమ్మాయి. నిన్నుచూసి చాలా మోజుపడుతున్నాడు. పైగా నువ్వు డాక్టర్ కోర్సు చదువుతున్నావంటే ఆయనపళ్ళు మరీపులిసిపోయాయి. నాయనా దేనికైనా డబ్బేకదా మూలం. శ్రీమంతుడు సాధురూపజిత కంతుడు అని భారతంలోకూడా చెప్పివున్నార”ని పురాణ ప్రవచనం ఫక్కిలో మొదలెట్టాడు తాతయ్య.

“హరిపిడుగా ఎక్కడనుండి ఎక్కడకు దెచ్చావు” అనుకున్నాడు సూర్యం.

“ఏమంటావు. చంద్రమండలంచుట్టూ విశ్వాంతరాళంలో, ప్రదక్షిణలు చుట్టి, నిర్భయంగా భూమిమీదికి దిగారు అని తెలిసినప్పటినుంచీ నా మనస్సు ఎంత కొట్టుకలాడిపోతున్నది. అక్కడే ఏమైనా మంచి ఉద్యోగమే వస్తుందనుకో, ఈ తనువుతోపే వొక్కసారి నాకూడా, ఆ భాగ్యం కలిగించరా, సూరీ. మళ్ళీ యీ భూమీదకు రాకపోయినా ఫరవాలేదు. ఇంతదూరం వచ్చినవాళ్ళు పూరుకుంటారనుకున్నావా? వేలమైళ్ళవేగంతో ప్రయాణాలు సాధించగలిగినవాళ్ళూ, అక్షలమైళ్ళు ప్రయాణం చేసేవాళ్ళు, చంద్రమండలంపై ని ప్రాణవాయువు లేకపోతేమాత్రం సృష్టించకుండా వుంటారా! చిల్లనిచెట్లూ, చక్కని నీడలూ, అందమైన భవనాలూ, ఆకర్షణీయమైన క్లబ్బులూ రాకుండా వుంటాయా. నీకు ఏమని పిస్తుందో సూర్యం. నేనిట్లా అంటున్నానని, పూర్వం మనవాళ్లంతా, పుణ్యం చేసినవాళ్ళు చంద్రలోకానికి పోతారని అనుకునేవాళ్ళు. అక్కడ మనుషులో, దేవతలో, ఎవరో వుండకపోతే, వీళ్ళుపోయి ఏం ఏడుస్తారోయ్. కనక అక్కడ యీవరకే గంధర్వులో, యక్షలో వుండే వుంటారు. వాళ్లెట్లా వుంటారో చూడాలని వుందిరా అబ్బీ. ఇంకో పది లేక పదిహేను, పోనీ ఆయ్యా పాతికేళ్లకు, అమెరికా పోయిరావటం ఇప్పుడెంత మామూలయిపోయిందో, చంద్రమండలం వెళ్లి రావటంకూడా, అంత సులభం కాదట్రా. విమానాలు తిరుగుతున్నట్లు తిరగవురా ఇక ముందు రాకెట్లు. ఏమో నాయనా, ఈ జన్మకు నాకా యోగముందో లేదో!” అంటూ నిట్టూర్చాడు తాతయ్య.

“ఇంతకూ శరభరాజుగారి కూతురిని చేసుకుంటే చంద్రమండలానికి పంపిస్తాడంటావు?” అన్నాడు సూర్యం ఆసక్తిని నటిస్తూ.

“మా నాయనే. బుద్ధిమంతులెప్పుడూ పెద్దవాళ్ళ మాటల్లోని సబబు గ్రహించకుండా వుండరు. ఏ ఎసిభై రెండవేల ఏడువందల ఏభై రూపాయలో టికెట్టు వుంటుందిగదా. యీ మధ్యే ఫారెన్ ఎక్స్చేంజిగొడవలో ఏవో వచ్చాయిగదా నాయనా, శరభరాజుగారి లాంటివాళ్ళ అండ లేకుంటే యీ ఆంధ్రదేశంనుండి చంద్రమండలానికి ఎవరు వెళ్ళగలరోమ్మే.”

“నిజమే తాతయ్యా!” అన్నాడు సూర్యం వెటకారంగా.

తాతయ్య పొంగిపోయాడు.

సూర్యం లోలోపల ఉబికిపోయాడు.

డ్రీమ్ లాండ్ దగ్గర శకుంతల రెడీగావుంది. సినిమాకూడా చంద్రమండలానికి సంబంధించిందే. ‘ఎర్రాండ్ ది మూన్’ అని. సినిమా చూస్తున్నప్పుడు కూడా, తాతయ్య గుర్తుకురావటం, సూర్యానికి చాలా బాధనిపించింది. శరభరాజుగారు చంద్రమండలంలో పెద్ద ఫాక్టరీ కట్టిస్తున్నట్లు, వాళ్ళమ్మాయి రాణి దాల్ సరస్సునుమించిన మూన్ సరస్సులో, బోట్ సికార్లు కొడుతున్నట్లు, ఆలోచనలు వచ్చాయి. ఆ ఆలోచనల నీడలనుచూసి జడుసుకున్నాడు. బాక్స్ లో తన నంటిపెట్టుకునే కూచున్న శకుంతల చెక్కిలిపై స అరచేయి ఆనించి కూర్చుంటేగాని, ఆ భయం పోలేదు.

శకుంతలకూడా అతడి అనవసరమైన ఉద్వేగాన్ని గమనించి అభ్యంతరం చెప్పలేదు. నక్షత్రపథంలో చిన్నచిన్న బంతుల్లాగా అవుపిస్తున్న వివిధ గోళాలు, నీలాకాశంపరిధిని దాటి పైపైకి చొచ్చుకొనిపోతున్న రాకెట్లు, ఒక రాకెట్ లో ప్రేయసీ ప్రియుల ప్రణయచేష్టలూ; ఆ ప్రేమకథ

లోని విఘ్నతాలూ, అద్భుత ప్రపంచాన్ని చూస్తున్నట్లనిపించింది సూర్యా
నికి.

ఏకచర్ వదలగానే టాక్సీలో ఎగ్జిబిషన్ కు వెళ్ళారు. గాత్రీ పది
గంటలదాకా, దేవలోకంనుండి దిగివచ్చిన గంధర్వుల్లాగా విహరించారు.

“శకుంతలా నన్ననమ్ము. భూమిమీదగాని, పైనకాని ఏశక్తి
మనను విడదీయలేదు. మావాళ్ళు వాప్పుకోకపోతే వాళ్లను ఖాతరు
చెయ్యను. వాళ్ళు ఏదోవిధంగా అడ్డుపెడతారని నీకు భయమైతే, ఇదుగో
ఇది ఫైనలియర్ కాబట్టి, యీ నాలుగునెలలూ కాస్త వోపికపట్టు, పరీక్షలు
కాగానే మనం ఎటోవెళ్లిపోదాం. తెలిసిన వాళ్లెవరూ కనపడకుండా, ఏ
పంజాబో, కాశ్మీరో ఎటోవెళ్దాం. బ్రతకలేకపోం. ఈ నాలుగు నెలలు
కూడా, గడిచిపోవటానికి నీకు భయమైతే, అపసమ్మకమైతే చెప్పు, యీ
పరీక్ష కాకపోయినా బ్రతకలేమనీ, సుఖపడలేమనీ, భయం నాకులేదు.
వదిలేస్తాను. వెళ్లిపోదామంటే వెళ్లిపోదాం. చెప్పు” అన్నాడు సూర్యం.

“అలాంటి సాహసం చెయ్యొద్దు కన్నుపోయేకాటుక పెట్టుకుంటారా
ఎవరై నానూ. నెమ్మదిగా ఆలోచన చెయ్యొచ్చు. ఈలోపున మీవాళ్ల
ఇష్టపడతారేమో”.

“అది అసంభవం శకుంతలా. మావాళ్ళు పెట్టుబడిదారీవ్యవస్థ
ప్రతినిధులు, వాళ్ళు డబ్బూ, వ్యాపారదృష్టి పెదలిపెట్టి, ఇంకోలా ఆలో
చించలేరు.”

“అప్పుడే మనం సాహసం చేయవచ్చును. ఈ నాలుగు నెలలూ
అరోగ్యం జాగ్రత్తగా కాపాడుకుంటూ, ధైర్యంగా ఉత్సాహంగా పరీక్షలకి

చదివి కోర్సు పూర్తిచేయండి" అని ఆభిమానపు చూడ్కులతో హెచ్చరిక చెప్పి శకుంతల ఇంటికి వెళ్ళిపోయింది.

తాతయ్య ఇంకా మేలు: నేవున్నాడు.

"సూరీ, బొందితో, చంద్రమండలాన్ని చూడలేకపోయినా, సినిమాలోనై నాచూసి సంతోషిస్తాను, ఈ డిక్లొ ఆడుతోందిటగదా. పెద్దాడు, కారు యిస్తానన్నాడు. యివాళంతా నీకోసం ఎదురుచూస్తూనేవున్నాను. రేపై నా సినిమాకి తీసికెళ్ల రా" అని ప్రాధేయపడ్డాడు.

సూర్యం తోజనం చెయ్యలేదు, పడగ్గదిరోకి వెళ్ళి, శరీరమంతా, ఉత్సాహంతో నిండిపోతుండగా విశ్రమించాడు.

0 0 0 0

శరభరాజుగారు పది లక్షలకు ముట్టచెబుతానని అన్నారు. ఓ కారు యిస్తాడుట. కట్టబోయే సినిమాహాటు, పెట్టబోయే ఫాక్టరీగూడా ఎరిగా చూపాడు యింట్లోవాళ్లంతా వ్యూహం పన్నారు. ఎక్కడకూ కదల నివ్వరు, మెదలనివ్వరు. అందరూ కలిసి సీతపైన విరుచుకుపడుతున్నారు. సీతంటే సూర్యానికి చాలా ప్రేమ. చిన్న చెల్లెలూ, పిల్లలందరిలోకి చిన్నది అనేకాదు. అసలు తనకు శకుంతలను పరిచయం చేసింది సీతేకదా! అందుకు నా క్లాస్ మేట్ అని తీసుకువచ్చి పరిచయం చేయటమేకాకుండా, తమ యిద్దరిమధ్యా అంతులేని, తీయని, మమతా మాధుర్యాలు నిండిన స్నేహాన్ని పెంపొందింపజేసింది. పాపం సీత, శకుంతల దురదృష్టాన్నంతా తనకు వివరంగా చెప్పింది. చిన్నప్పుడే పెద్దలు యిష్టాయిష్టాలతో నిమిత్తం లేకుండా పెళ్ళిచేశారుట. ఆ తా

కట్టినవాడు, తిరుగుబోతో, తాగుబోతో, దువదృష్టవంతుడో, శకుంతలను వదిలేసి వెళ్ళిపోయాడు. శకుంతలను కాలేజీలో చేర్చారు కన్నవారు, చదువుకోనైనా చదువుకుంటుందిని, శకుంతలవంటి సుకుమారి యీ ప్రపంచంలో ఎక్కడైనా వున్నదా :

తాతయ్య రోజూ ఉపన్యాసాలు దంచుతూనే వున్నాడు. అమ్మ బ్రతిమాలుతూనే వున్నది. సీతకూడా శకుంతలను మరచిపోమ్మని రోజూ సలహాలు యిస్తునే వున్నది. అన్నలు హెచ్చరించారు. వదినలు బుజ్జగించారు. అక్కయ్యలొచ్చి పట్టుబట్టారు. చెల్లెళ్ళు ప్రాధేయపడ్డారు. ఎక్కడ చూసినా, శరభరాజు, శరభరాజు, రాణి, రాణి, పదిలక్షలు, పదిలక్షలు, కార్లు, సినిమా హాళ్ళు, అని ఒకటేరొద. మీరందరూ ఏమై పోయినా సరే. నేను రాణిని పెళ్ళి చేసుకోను, శకుంతలను చేసుకోకుండా వుండను అన్నాడు. అప్పటినుండే మరీ జాగ్రత్తగా వున్నారు. త్వరగా ముహూర్తం పెట్టించి, శరభరాజుగారిని రమ్మని కబురు చేశారు. ఈ దేశంలో ఎక్కడికిపోయినా, పట్టెచ్చేట్లుగా వున్నది వీళ్ళ ప్రయత్నం.

అర్ధరాత్రి. శకుంతల నడుం చుట్టూ చేయిచుట్టి ధైర్యంగా, బొంబాయి, ఆ పైన ప్లేన్ లో అమెరికా, అక్కడ కేప్ ఆఫ్ కెన్నడి. రాకెట్ సిద్ధంగా వుంది.

ఓహో, 'బై' మని దూసుకపోతున్నది. ఇంతై, ఇంకింతై, సుంతై, మరియు నిసుమంతై, చివరకు భూమి, పెద్ద గుమ్మడిపండులా కనిపిస్తున్నది. నక్షత్ర వీధిలో ఆడుకుందామా, కలసి పాడుకుందామా, అని తాను పాడుతున్నాడు. శకుంతల సిగ్గుల మొగ్గయింది. చిన్నారి చిలకైంది. రాకెట్ ఎంత వేగంగా పోతోందో, ఆ వేగానికి క్షణక్షణానికి పల్లటీలు కొట్టాలేమో ననుకున్నాడు మొదలు తాను. కాని ఇదేమిటి, కార్లో నుదురు

పాడు పోతున్నట్లే వున్నది. రైల్వో ఏజయవాడ వెళుతున్నట్టు వున్నది. విమానంలో ఢిల్లీ పోతున్నట్టు వుంది. అంతే. అసలు యీ భూగోళం అమిత వేగంతో క్షణం క్షణం పరిభ్రమిస్తూ వుంటే మనకు తెలుస్తున్నదా. ఎనభై వేలమైళ్ళ వేగాన్ని మించి పరిభ్రమిస్తూ వున్నదట. తనచుట్టూ తాను తిరుగుతూ, సూర్యునిచుట్టూ తిరిగే కార్యక్రమంలో. అంతే. కూచున్నదాకానే భయం, ఓసారి రాకెట్లో కూచున్నామంటే ఇక భయం లేదు. మహాసముద్రాలు, నీటిచుడుగుల్లా, మహాపర్వతాలు, చిన్నగుట్టల్లా, కాసేపు కనపడి, అవీ మాయమైపోతాయి చివరకు. అటుతరువాత తారాపథం, ఆ పైన వియన్మండలం, ఆ పైన రోదసీక్షహారం. ఆ పైన విశ్వాంతరయానం, అటుతరువాత పరమాద్భుత సృష్టివైచిత్ర్యాలు కనుల ముందు.

ఏమిటో చంద్రమండలం సమీపించేసరికి, తమ శరీరాలే తమకు బరువై తరువాత తేలికైనాయి. చంద్రుడిచుట్టూ కమ్ముకునే పల్చటి మేఘపు పొరలా, శకుంతలా, తన మెడచుట్టూ రెండు చేతులూవేసి, గూట్లోగువ్వలా అంటుకుని పోయింది. పూలచెండులా ఎంత తేలికగా వుంది శకుంతల !

అబ్బ! చంద్రమండలంపైన దిగిపోయారు. భూమండలంపైనలాగా సూర్యకాంతి ఎప్పుడూ తెలుపురంగులో మాత్రమే వుండదక్కడ. అన్ని రంగులూ వొకదాని తరువాత వొకటి, ఎన్నుపోతూ వుంటాయి. రాత్రి పడినట్లు గుర్తు ఎలాగంటే, చివరిసారి బూడిదవర్షపు రంగువచ్చి పోతుంది. ఆప్పుడంతటా చెట్లమీద దీపాలు వూస్తాయి. అదేమిమాయో దీపాలంటే లైట్లు, లాంతర్లు కావు. చెట్లచివరి ఆకులన్నీ నియోన్ లైట్లలాగా వెలుగుతుంటాయి. హిమాలయాల్లో కూడా అలాంటి చెట్లన్నాయట. కాళిదాసు ఎఱ్ఱించాట్లకూడా. “మహాషధీం న క్తమివాత్మభాసః”

అని. తెలుగుమేష్టారు వూ తెగనీలిగే వాడు తానే కాళిదాసైనట్లు, ఆ వర్ణనలు చదివి చెప్పతూ ఆయన చాదస్తుడు. ఇంద్రుడు దయించగానే ఇక్కడ, చెట్ల చివరలు నియాన్ లైట్లలా వెలుగుతాయి. ఈ ఇంద్రుడున్నూ మరి, స్వర్గలోకపు ఇంద్రుడున్నూ వొకరవునోకాదో. గుల్మార్ తోటలూ, దాల్ సరస్సులూ ఇక్కడి చెరువులముందూ, దొడ్ల ముందూ బలాదూర్. ఇక్కడి చొప్పదొడ్ల భూలోక సుందర నందనోద్యానాలని చెప్పాలి.

శకుంతలని ముద్దెట్టుకుంటే, నిజంగా అమృతం త్రాగినట్లే అనిపించింది. భూలోకులుగాళ్ళు, అధరసుధారసం, అని మిడకటం, బహుశా, చంద్రమండలంలో అట్లా వుంటుందని ఊహించటంవల్లనే కావచ్చును.

భలే తెల్లని వెండి, బంగారు రెక్కలుగల దేవతలువచ్చారు; హంసలు లాగే చిన్న చిన్న హెలికాప్టర్లపైన. అక్కడ కార్లు, రిజ్జెలూ, బళ్ళూ, లారీలూ, వున్నట్లేలేవు. ఈ హంస విమానాలు మాత్రం వున్నాయి.

ఆ దేవదూతలు శకుంతల చెక్కిళ్ళను ప్రేమతో నిమిరి, తన చేతులను ఆదరంగా స్పృశించి, మీరు దివ్యులైనారు. ప్రేమ మహాయజ్ఞంలో శ్రోదాశాన్ని పొందబట్టే మీకీదిస్కలోకం లభించింది. అంతా వచ్చేస్తామని చూస్తున్నారుగాని, అదెలా సాధ్యం కాశ్శీరే చూడకుండా వచ్చేవాళ్ళు మీలోకంలో కోటానుకోట్లులేరూ అన్నారు.

అవి ఎటువంటి భవనాలో, ఎంత అందంగా వున్నాయో. అవేం పూలో ఎంత మధురంగా వున్నాయో

శకుంతలకి ఇంకా భయం తగ్గినట్లు లేదు. తననందిటనే ఇమిడిపోయింది.

0

0

0

0

సూర్యానికి మెళుకు వచ్చేసరికి కిటికీలోంచి వెండియెండ తనమీద పడుతున్నది. రాత్రివచ్చినకల గుర్తువొచ్చి వొళ్ళంతా పులకరించింది. తేలి తేలిపోతూ ఉత్సాహంగా మొఖం కడుక్కున్నాడు. ఇల్లంతా పరిమోత్సాహంగా, కోలాహలంగావుంది. ఎందుకా అని అశ్చర్యపడ్డాడు. ఇది కూడా కలలోభాగం కాదు కదా అని కలవరపడ్డాడు. కాని కాదు. కళ్ళు నులుముకుని మరీ మరీ చూశాడు.

మధ్యహాల్లో శరభరాజుగారు, తాతయ్యతో ముచ్చట్లుచెబుతూ, టిఫిన్ పట్టిస్తున్నారు. సూర్యం కాఫీ త్రాగి. మర్యాదగా, తన గదిలోకి తాను వెళ్ళబోతుంటే తాతయ్య, 'నాయనా సూర్యం,' అని పిలిచాడు. శరభ రాజుగారు బంగారప్పళ్ళన్నీ మెరిసేలా, తనని త్రాగేసేలా, హి హి అంటున్నాడు. సూర్యానికి నభోమండలానికి, ఇంకా చెపితే, సూర్యమండలం స్థాయిని కోపం పెరిగిపోయింది.

విసురుగా వచ్చాడు. 'కూచో బాబూ' అన్నంతలోని "కూచోటా" నికి రాలేదు. చెప్పతున్నాను వినండి శరభరాజుగారు. మీరు ఎన్నిమార్లు వచ్చినా, ఎంత ప్రయత్నించినా, మీ అమ్మాయిని నేను చేసుకోను. నేను శకుంతలనే అమ్మాయిని ఎంతగానో ప్రేమించాను. నా ప్రాణంకన్నా మిన్నగా ప్రేమించాను. గాఢంగా ప్రేమించాను. చేసుకుంటే ఆ అమ్మాయినే చేసుకుంటాను. లేకపోతే అసలు నాకు పెళ్ళే వుండదు. ఈమాటలు చెప్పటం నా బాధ్యతగా భావించి చెప్పతున్నాను. మీరు మా ఇంటికి యీ నిమిత్తంగా మరెప్పుడూ రావద్దు" అని వెప్పి గిరుక్కున వెనక్కు తిరిగాడు.

శరభరాజుగారు పెదవులు విగించుకున్నారు.

మేడ మెట్లకు తున్న సూర్యానికి, తాతయ్యమాటలు వినిపించాయి

“ఈ కాలపు కుర్రాళ్ళింతేనండి. ప్రపంచం ఎంత ముందుకు పోతున్నదీ : చంద్రమండలానికి ప్రయాణం కడుతున్నారు నరులు. వీమి నే చెపితే కాదనడాలెండి. చిన్నతనం. తెలీదు” అని ఏమిటేమిటో ఆవా కులూ చవాకులూ పలుకుతున్నాడు.

వెనక్కు తిరిగి మెట్లమీద నిల్చునే గట్టిగా అరవాలనిపించింది సూర్యానికి. చంద్రమండలానికి పోయినా, సూర్యమండలానికి పోయినా, డబ్బే సర్వస్వ మనుకునే పీనుగల బుద్ధిమారదు, ఇంకా వంచనచేయటం పేదవాణ్ణి మోసగించటం, నోరులేని వాణ్ణి అణగత్రొక్కటం చేస్తూనే వుంటారు. మనిషి నాగరికతలో అడుగుపెట్టినప్పటినుంచీ ధనవంతుడు ధనహీనుణ్ణి, బలవంతుడు బలహీనుణ్ణి వంచన చేస్తూనేవున్నాడు. శకుంతలను తానెప్పటికీ వంచించలేడు. ముందున్న చంద్రబింబాన్ని ఎదీలేసు కుని, వెంగలి మాటలకు మోసపోయే వెర్రివాడు కాదు తాను. చంద్రమండలంలోని సంబంధాన్ని తీసుకవచ్చి, కోటీశ్వరుడెవడైనా తన కూతు నిస్తానన్నా - తనకొద్దు - వొద్దు, వొద్దూ -

కాని సూర్యం యీ మాటలను, బిగ్గరగా అరచి చెప్పలేదు. శరభ రాజుగారి రథంలాంటి కారు, ఇంటిగుమ్మం ముందు కదులుతున్నట్లున్నది. సూర్యం కుర్చీలో కూలబడి అరచేతుల్లో తలను బంధించుకున్నాడు ఆయోమయంగా.

